

# KAPPELLI FIL-GHARGHUR

KITBA TA' BERTU AQUILINA



## IL-KAPPELLA TA' SAN ĠWANN BATTISTA

Il-kappella ta' San Ġwann Battista hija waħda mill-eqdem kappelli li għandna ġewwa Malta. Din il-kappella ġiet mibnija fl-1223 meta xi nies minn Celano li kienu hađuha kontra r-Re Federiku II u ġew imwarba u hafna minnhom ġew hawn Malta. Xi ftit minnhom ġew joqoghdu il-Għarghur. Dawn in-nies kellhom qima kbira lejn San Ġwann.

Din il-kappella tmiss eżattament maċ-ċimiterju tal-Parrocċa u fiha ssir quddiesa kull l-ewwel Tnejn tax-xahar. Xi informazzjoni li għandna fuq din il-kappella hi dik li kiteb il-Mons. Baldassare Cagliares fl-1615 waqt il-viżta pastorali tiegħu li kien għamel u qal hekk:- "Din il-kappella li tinsab ġewwa r-raħal tal-Għarghur hi ddedikata lil San Ġwann Battista". Fiha hemm pittura imdaqqa tal-qaddis qiegħed jgħammed lil Ġesù fix-Xmara Ġordan, hemm lampier, terħa u artal. Hu ordna li l-artal li kien hemm kellu jiġi mkabbar u jsir fl-aħjar forma ta' dak iż-żmien. Il-lampier li kien hemm kellu jiġi mixgħul mill-flus li kienu jagħtu l-fidili li kien jattendu f'din il-kappella. Kien hemm l-obbligu li jiġu ċelebrati tliet quddisiet fis-sena u dawn kienu: fil-Milied, fl-Għid il-Kbir u fit-tielet Fadd tal-Pentekoste. Hemm ukoll li kellu jtkanta l-Għasar u ssir quddiesa nhar il-festa tat-twelid ta' San Ġwann, u kienu jinħarqu ukoll xi biċċiet tal-hwejjeg bħala tradizzjoni.



Illum f'din il-kappella hekk antika u ta' storja kbira nsibu il-kwadri antiki tal-Via Sagra li huma mpittra, u li qabel kienu fil-knisja parrokkjali. Hemm ukoll il-kwadru l-antik li kellna qabel ġewwa l-knisja parrokkjali u dan jirrappreżenta il-Madonna taċ-Ċintura. Ma ninsew ukoll il-kampnar iż-żgħir li għandha din il-kappella b'qanpiena waħda żgħira li tismagħha tidwi bil-hoss irqiq tagħha meta ikun hemm xi funeral fejn tagħti l-aħħar tislma lill-mejjet.

## IL-KAPPELLA TA' SANTA MARIJA TAŻ-ŻELLIEQA

Jekk tkun għaddej b'xi passiġġata helwa fl-inhawi tal-Madliena jew Bahar iċ-Ċagħaq u thares naqra madwarek għandek tara kappella helwa ddedikata lil Santa Marija, jew kif inhi magħrufa ahjar għalina li noqoghdu l-Għarghur Santa Marija taż-Żellieqa.

Din il-kappella ġiet mibnija fl-1560 minn waħda xebba li qalet li deħritilha l-Madonna u li kienet fejqitha minn marda li hi kellha. Fl-1615 saret żjara mill-Isqof Baldassare Cagliares u halla miktub fir-rapport tiegħu li din il-kappella kellha seba' lampieri u fonti ta' l-ilma mbierok u li kienet miżmuma fi stat tajjeb. Kelha wkoll tliet artali u l-artal prinċipali kienet attrezzat minn kollox. Fuq il-lemin tal-kappella kien hemm artal tat-twelid tal-Madonna u faċċata tiegħu dak ta' Sant' Andrija. Dak iż-żmien kien hemm ċertu bniedem Adrea Grech u dan kellu l-obbligu li jorganizza quddiesa u għasar fil-festa liturġika ta' dawn iż-żewġ artali u kellu ukoll jixgħelilhom il-lampier. Izda dan għal xi raġuni jew ohra deherlu li ma kellux jagħmel dan l-obbligu li kellu ma' l-artal tat-twelid tal-Madonna u għalhekk wissieh l-Isqof li kellu jaqdi dawn l-obbligazzjonijiet li kellu ma' dawn iż-żewġ artali li kien hemm ġewwa din il-kappella.

Matul iż-żmien il-qima lejn din il-kappella mid-devoti li kienu jżuruha bdiet tikber u għalhekk inhass li din il-kappella hekk devota kellha titkabbar. Fil-fatt din il-kappella reġgħet ġiet mibnija mill-ġdid fl-1650 fuq il-pjanta tal-Perit tant magħruf Tumas Dingli. Il-kappella preżenti hi mzejna bi prospettiva sabiħa hafna bi skultura stil barokk u fiha induratura tad-deheb sabiħa hafna.





Il-kwadru titolari hu xogħol prezzjuż hafna ta' Rokku Buhagiar. Fih insibu l-Madonna tielgħa s-sema mdawra bl-aṅgli u fejn il-qabar tagħha hemm l-appostli.

Go din il-kappella hemm ukoll erba' kwadri li wiehed jirrapprezenta ż-żjara ta' l-aṅglu Gabrijel lil Sidna Marija u l-ieħor tal-Madonna tal-Karmnu u hdejha fuq kull naħa hemm San Mikiel u fuq in-naħa l-oħra hemm San Xmun, hemm ieħor li fih hemm San Bastjan u Santu Rokku u fil-bidu tas-sittinijiet żdied ieħor li jirrapprezenta lil Madonna bil-Bambin f'idejha u qed tidher lix-xebba ta' l-istorja li semmejna aktar 'il fuq. Dan hu xogħol tal-Kavallier Emvin Cremona. Fl-1954 sajjetta kienet laqtet il-kampnar ta' din il-kappella u għamlitlu xi ħsara imma dan ġie restawrat minnufih. Episodju ikrah hafna kien sar matul il-lejl tas-Sibt u l-Ħadd 12 ta' Frar 1989 meta xi individwu daħal goġol-kappella u hareġ il-pisidi mimli ostji kkonsagrati minn goġot-tabernaklu u xerridhom fl-art kif ukoll saret ħsara lill-bieba ta' dan it-tabernaklu.

Illum go din il-kappella tant devota minn hafna nies minn madwar ir-raħal fiha ssir il-quddies kull l-ewwel Sibt tax-xahar. Ma ninsewx id-drawwa li għandhom hafna ommijiet li jiġu jipprezentaw lit-trabi tagħhom lill-Madonna fuq l-artal u l-kwindiċina matul ix-xahar ta' Awissu ad unur il-festa ta' Santa Marija mtellgħa s-sema.

## IL-KAPPELLA TA' SANTA MARIJA TA' BERNARDA

Din il-kappella hi wahda mill-eqdem kappelli li għandna ġewwa Malta u din hadet l-isem tagħha fl-1571 għax ċertu Bernarda Cauchi halliet legat biex imur favur din il-kappella.

L-Isqof Baldassare Cagliares fil-viżta pastorali li kien għamel fl-1615 halla miktub hekk fir-rapport tiegħu: Ġewwa r-raħal tal-Gharghur hemm din il-kappella ddedikata lil Marija Assunta u fiha hemm pittura żgħira antika bil-figuri tal-Madonna u ż-żewġ qaddisin San Kosma u San Damjan, terħa u pjaneta minsuġa, gandlieri u lampier faċċata ta' l-artal. Dan ordna li kellha ssir pittura isbaħ u ikbar minn dik li kien hemm. Fl-1655 ċerta Luca Mifsud mill-ġdid kien reġa' bena din il-kappella u dan ukoll kellu l-obbligu kollu tal-festa. Fis-sena 1720, Dun Ġwann Dumink Mifsud beda jagħmel il-festa taż-żewġ qaddisin li hemm fil-kwadru flimkien mal-Madonna li hemm ġewwa din il-kappella u din hi ta' San Kosmu u San Damjan.

Din il-kappella hekk antika ġewwa Malta għandna kampnar żgħir imma m'hemmx qanpiena. Illum din il-kappella tinsab magħluqa għan-nies u fiha mhu qed isir ebda quddies. Din qed tintuża biss biex jitpoġġa xi armar tal-festa ta' San Bert. Hasra li din il-kappella qiegħda taqa' bil-mod il-mod u ha tintilef.



## IL-KAPPELLA TA' SAN NIKOLA

Fl-1575 kien żar din il-kappella ddedikata lil San Nikola, Mons. Dużina li kien sabha bla saqaf u fi stat hażin hafna u ta' abbandun u għalhekk kienet ġiet ipprofonata. Mons. Molina jikteb li kienet inbniet fl-1656. Xi żmien qabel mhux hażin fl-1615 l-Isqof Cagliares kien żar din il-kappella u sabha fi stat tajjeb. Hu qal li fiha kellha pittura tal-qaddis San Nikola u kienet magħmula ġdida, terħa, alba rrigata, pavement tajjeb u lampier mixgħul mill-fidili li kienu jżuru din il-kappella u li ovmjament kien quddiem l-artal.

Il-kwadru ta' din il-kappella nsibu fih il-figura ta' San Nikola, din hi biċċa xogħol artistika sabiħa ta' Gaspare Formica u li għamilha f'nofs is-seklu sbatax.

Fl-1985 din il-pittura kienet ġiet irrestawrata minn Alfred Briffa. Din il-pittura kienet tinsab fis-sala tas-sagristija tal-knisja, għax il-kappella kienet qiegħda tintuża bhala mahżen tal-Ġimgha l-Kbira biex jintrefgħu il-vari, imma fl-2005 dan l-armar ittiehed ġewwa mahżen ġdid u għalhekk din il-kappella ġiet irrestawrata u issa qiegħda tintuża bhala Kappella ta' l-Adorazzjoni fejn il-poplu tal-Gharghur u n-nies li jkunu għaddejjin viċin din il-kappella jistgħu jidhlu u jżuru lil Ġesù espost.

